



SEV mylla í Neshaga. Mynd Jan Müller/oljan.fo

# Áhugaverd orkuráðstevna í Havn

Deil:



Jan Müller

14.02.2015 - 10:46

[Oljan.fo](http://oljan.fo)

Skipað verður fyri fjølbroyttaru orkustevnu í høllini á Hálsi í Havn 20. og 21. februa. Við vera nógvar fyrítøkur, sum arbeiða við ymsum orkuloysnum og við eini grønnari orkuframtíð fyri eygað. Millum luttakararnar er eisini Orkudeildin á Jarðfeingi, sum verður við bæði við egnari framsýning og fyrilestrum. Á básinum hjá Jarðfeingi verða ymiskt viðurskifti um orku lýst skrivar Jarðfeingi á síni heimasíðu.

“Annar av høvuðsboðskapunum í orkupolitikkinum er, at vit eiga at vaksa um framleidda orku við at útbyggja vindorku í stórt mát beinanveg. Hetta er upplagt, tí Føroyar eru

millum bestu øki í heiminum til vindorku, og hon er lutfalsliga bílig. Sjálvandi eru avbjóðingar í hesum, tí vindorkan er skiftandi og skal temjast fyri at koma til høldar og gagnnýtast. Hetta kann gerast við at útjavna vindorkuna við orkugoymslum. Eitt gott boð upp á hetta er ‘pumped to storage’, har vatn verður pumpað upp í goymslur í fjøllunum, tá ov mikið av vindi er, og brúkt aftur til framleiðslu, tá ov lítið av vindi er,” sigur Jarðfeingi og heldur fram:

“Hin høvuðsboðskapurin er, at vit skulu burtur frá oljunýtslu. Í fyrstu atløgu er talan um oljuna til upphiting, tí her hava vit longu eitt gott alternativ, nevniliga hitapumpur. Við verandi prísum á olju og el er hetta longu nú ein peningaligur fyrimunur fyri húsarhald. Hetta er eisini ein stórus vinningur fyri landið, tí so slepst undan at innflyta og brenna hesa oljuna, og harvið minkar dálkandi útlátið.”

Jarðfeingi fer at hava fimm fyrilestrar báðar dagarnar:

- Bjarti Thomsen: Vindur og orkugoymsla
- Kári Mortensen: El-bilar í Føroyum
- Eyðun Eliassen: Byggilist og lágorka
- Meinhard Eliassen: Søguligt afturlit - frá torvi til jarðhita
- Ari Johanneson: El-prísur og elektrifisering

Kári Mortensen, Ari Johanneson, Meinhard Eliassen og Bjarti Thomsen arbeiða allir í Orkudeildini á Jarðfeingi. Eyðun Eliassen er arkitektur og eigari av arkitektafyrirøkuni EYA. Jarðfeingi hevur heitt á Eyðun um at hava framløgu um lágorkuhúsini á Hvarvinum.